



İlham Əliyev

LƏNKƏRAN

İCTİMAİ-SİYASİ QƏZET

№ 09-10 (8531) ● Çərşənbə axşamı, 21 sentyabr 2021-ci il ● Qəzetin əsası 1931-ci ildə qoyulmuşdur ● Qiyməti 50 qəpik



AZƏRBAYCAN RESPUBLİKASI VƏTƏNDAŞLARININ 2021-Cİ İL OKTYABRIN 1-DƏN 30-DƏK MÜDDƏTLİ HƏQİQİ HƏRBİ XİDMƏTƏ ÇAĞIRILMASI VƏ MÜDDƏTLİ HƏQİQİ HƏRBİ XİDMƏT HƏRBİ QULLUQÇULARININ EHTİYATA BURAXILMASI HAQQINDA AZƏRBAYCAN RESPUBLİKASI PREZİDENTİNİN SƏRƏNCAMI

Azərbaycan Respublikası Konstitusiyasının 109-cu maddəsinin 26-cı bəndini rəhbər tutaraq, "Hərbi vəzifə və hərbi xidmət haqqında" Azərbaycan Respublikası Qanununun 12.3-cü və 40.1-ci maddələrinə əsasən və Azərbaycan Respublikasının Silahlı Qüvvələrini şəxsi heyətlə komplektləşdirmək məqsədilə **qərara alıram**:

1. 2003-cü ildə doğulmuş və çağırış gününədək (həmin gün də daxil olmaqla) 18 yaşı tamam olmuş, habelə 1986-2002-ci illərdə doğulmuş, yaşı 35-dək olan, Azərbaycan Respublikasının Silahlı Qüvvələrində müddətli həqiqi hərbi xidmət keçməmiş, müddətli həqiqi hərbi xidmətə çağırışdan möhlət hüququ olmayan və ya müddətli həqiqi hərbi xidmətə çağırışdan azad edilməmiş Azərbaycan Respublikası vətəndaşları 2021-ci il oktyabrın 1-dən 30-dək müddətli həqiqi hərbi xidmətə çağırılsınlar.

2. "Hərbi vəzifə və hərbi xidmət haqqında" Azərbaycan Respublikası Qanununun 38.1.1-ci maddəsində nəzərdə tutulmuş xidmət müddətini keçmiş müddətli həqiqi hərbi xidmət hərbi qulluqçuları 2021-ci il oktyabrın 1-dən 30-dək ehtiyata buraxılsınlar.

3. Azərbaycan Respublikasının Nazirlər Kabineti bu Sərəncamın icrası üçün qanunvericilikdə nəzərdə tutulmuş tədbirləri görsün.

İlham ƏLİYEV,
Azərbaycan Respublikasının Prezidenti
Bakı şəhəri, 3 sentyabr 2021-ci il.

ŞƏHİD AİLƏLƏRİNƏ VƏ QAZILƏRƏ YENİ MƏNZİLLƏR VERİLİB

Əmək və Əhalinin Sosial Müdafiəsi Nazirliyi tərəfindən Lənkəran şəhərindəki 45 mənzilli yaşayış binası tarixi Zəfərimizlə başa çatan Vətən müharibəsində şəhid olan qəhrəmanlarımızın ailələrinin və həmin müharibə ilə əlaqədar əliliyi olan qazilərimizin istifadəsinə verilib.

Binadakı mənzillərin sənədlərinin təqdim edilməsi mərasimində əmək və əhalinin sosial müdafiəsi nazirinin müavini Vüsal Nəsirli və Lənkəran Şəhər İcra Hakimiyyətinin başçısı Taleh Qaraşov iştirak ediblər.

Tədbirdə çıxış edən V.Nəsirli vurğulayıb ki, Prezident, Silahlı Qüvvələrin Müzəffər Ali Baş Komandanı İlham Əliyevin rəhbərliyi ilə Azərbaycan Ordusu ötən il 44 günlük Vətən müharibəsində möhtəşəm Zəfər əldə etdi. 30 ilə yaxın Ermənistanın işğalı altında qalmış doğma torpaqlarımız azad edildi. Müharibəni tarixi Zəfərlə başa vuran Azərbaycanda şəhid ailələrinin, qazilərimizin sosial müdafiəsi sahəsində də fəal və nümunəvi siyasət həyata keçirilir.

Nazir müavini bildirib ki, keçmiş köçkünlər üçün inşa olunmuş yaşayış binalarındakı mənzillər dövlət başçısının göstərişi ilə şəhid ailələrinə və müharibə əlillərinə təqdim edilir. Bu istiqamətdə növbəti addım kimi, hazırda Lənkərandakı 45 mənzilli yaşayış binası həmin kateqoriyadan olan şəxslərin istifadəsinə verilir. 2014-2019-cu illərdə uçota alınmış imtiyazlı şəxslərlə yanaşı, Vətən müharibəsində şəhid olanların ailələri və Vətən müharibəsi əlillərinin də bu ilin əvvəllərindən mənzillə təminatı həyata keçirilir. Bu gün təqdim edilən 45 mənzil də məhz həmin kateqoriyadan olanlara verilir.

Lənkəran Şəhər İcra Hakimiyyətinin başçısı T.Qaraşov tədbirdə çıxış edərək bildirib ki, ölkə Prezidenti, cənab Ali Baş Komandan İlham Əliyevin müdrik rəhbərliyi ilə Silahlı Qüvvələrimizin 44 günlük Vətən Müharibəsində qazandığı parlaq qələbə xalqımızla birlikdə lənkəranlıları da hədsiz sevindirmiş, onların vətən təəssübkeçliyini bir daha gücləndirmişdir. Cənab Prezident İlham Əliyevin çağırışı ilə səfərbər olan lənkəranlı gənclər də bu müharibədə yüksək vətənpərvərlik ruhu ilə iştirak etmiş, düşməne ağır zərbələr vurmuş, torpaqlarımızı işğaldan azad ediblər. Onların bir çoxu döyüşlərdə qəhrəmancasına həlak olub, bəziləri ağır yaralanaraq qazi olublar. Hər birimiz könüllü olaraq Milli Ordu sıralarına qoşulmuş gənclərimizin tarixi zəfərimizlə başa çatmış vətən müharibəsi döyüşlərində göstərdikləri əsgəri rəşadətindən qürur duyuruq. Dövlətimiz və xalqımız müharibədə qəhrəmancasına həlak olmuş şəhidlərimizin xatirəsini daim əziz tutur, onların ailələrinə və döyüşlərdə ağır yaralanıb əlil olmuş qazilərə qayğı və diqqətini heç vaxt əsirgəmir. İstifadəyə verilən yaraşıqlı 45 mənzilli yaşayış binası da buna parlaq misaldır.

İcra başçısı şəhid ailələrinin və müharibə əlillərinin sosial-məişət qayğılarının daim dövlətimizin diqqətində olacağı və vaxtında həll olunacağını diqqətə çatdıraraq onları yeni mənzillər almaları münasibətilə təbrik edib, ən xoş arzularını çatdırıb.

Yeni mənzillə təmin olunan vətəndaşlar şəhid ailələri və müharibə əlillərinin sosial müdafiəsinin gücləndirilməsi və sosial dəstəklə əhatə olunduqları istiqamətində aparılan işlərdən razılıqla bəhs ediblər. Onlar göstərilən yüksək qayğıya, bu gün isə müasir tələblərə



uyğun yaşayış şəraiti olan mənzillərlə təmin olunduqlarına görə Prezident İlham Əliyevə minnətdarlıqlarını bildiriblər.

"Lənkəran"

ZƏFƏRİMİZLƏ BAŞA ÇATAN 44 GÜNLÜK VƏTƏN MÜHARİBƏSİ

Uzun illər düşmən işğalında qalmış torpaqlarımızın azad olunması ilə nəticələnmiş 44 günlük Vətən Müharibəsinin başlanmasından bir il ötür. Cəmi bir-cə il bundan əvvəl müzəffər Silahlı Qüvvələrimiz Azərbaycan Prezidenti, Ali Baş Komandan cənab İlham Əliyevin sərkərdəliyi altında ildırım sürətilə hücum keçərək azğın düşməni darmadağın edib torpaqlarımızı 30 illik işğaldan qurtarıb. Bu tarixi Qələbənin qazanılmasında yüksək təşkilatçılığın, sərkərdəlik bacarığının, əsgəri rəşadətə böyük rolu olduğu kimi xalq müttəşəkkilliyinin, xalq – Prezident vəhdətinin müstəsna əhəmiyyəti olub.

Müharibənin gətirdiyi günlərdə xalqın ürayinin cəbhə ilə döyünməsi, hər kəsin qəlbində yalnız vətən təəssübkeşliyinin hökm sürməsi heç kimi təəccübləndirmirdi. Hər axşam ölkə Prezidentinin işğal olunmuş şəhər və kəndlər barədə xoş müjdəli xəbərlərini əhali sevincə dolmuş gözlərlə qarşılayırdı. Məhz Azərbaycan xalqının cənab Prezident İlham Əliyevin ətrafında sıx birləşib vətən naminə çalışması bu tarixi qələbənin təminatçısı oldu. Məhz bu sarsılmaz birlik Heydər-Xalq birliyi kimi milli dövlətçiliyimizi vaxtında xilas etmişdi.

Dünyanın məşhur ictimai-siyasi xadimləri, görkəmli şəxsiyyətlər fikir və düşüncələrində Azərbaycan xalqının Vətənə və dövlətə sədəqətini, milli-mənəvi dəyərlərə, şəərəli tarixi keçmişə, şanlı döyüş və əmək ənənələrinə sadiqliyini həmişə nümunə göstərirlər. Tarixə nəzər salarkən bir daha əmin olursan ki, xalqımız məhz bu gözəl xüsusiyyəti hesabına tarixin ən çətin sınaqlarından şəərəllə çıxaraq ərazisini, dövlətçiliyini, milli mənsubiyyətini, dilini, mədəniyyətini məhv olmaqdan qorumaqla sonrakı nəsillərə örməyən edib.

Əlbəttə, bütün zamanlarda xalqımızı çətin sınaqlardan, həlledici mübarizələrdən alını-açıq, üz-üzə çıxaran ağıllı, müdrik düşüncəli, vətənpərvər xalq qəhrəmanları, tarixi şəxsiyyətlər, cəsur sərkərdələr olub. Keçən əsrin 80-ci illərinin sonlarında və 90-cı illərin əvvəllərində tarixi düşmənlərin əlilə başımıza götürülən olmanın müsbətliklərini, fəlakətli hadisələrin xronologiyasını bunu bir daha təsdiq edir. Əsrlər boyu xalqların milli azadlığının qarşısını amansızcasına alan zülmkar imperiya dağılan anda belə müstəmləkəçilik xislətindən əl çəkmək istəməyərək həmin dövrdə müxtəlif təxribatlar törədir, milli ədavəti qızışdıraraq separatçı ünsürlərə dəstək verir, dövlət çevrilişləri təşkil edirdi. Nəticədə ölkə azad olmaq əvəzinə məhv olmaq təhlükəsi ilə üz-üzə qalırdı. Həmin illərdə Azərbaycan xalqı və dövlətçiliyi də belə vəziyyətdə olub. O vaxt vətəndaş müharibəsi əzəfində olan ölkədə tez-tez hakimiyyət dəyişiklikləri, dövlət çevrilişləri baş verir, hər tərəfdə nizamsız silahlı dəstələr fəaliyyət göstərirdi. Eyni zamanda xain qonşularımız olan ermənilər havadarlarının əlilə həmvətənlərimizi tarixi ata-baba torpaqlarından qovub didərgin salır, evlərini yandırır, əmlaklarını qəsb edir, torpaqlarımızı işğal edirdilər.

Nəticədə dünya birliyinin gözü qarşısında Qorbi Azərbaycandan,

Qarabağ və ətraf rayonlardan bir milyona qədər günahsız insan öz yurdunda azad yaşamaq hüququndan məhrum edildi. Ölkəmiz süni şəkildə informasiya blokadasına alındığına görə bu həqiqətləri dünya ictimaiyyətinə çatdırmaq demək olar ki, mümkün deyildi.

O zaman hakimiyyətdə olan rəhbərlərin naşılığı, milli təəssübkeşliyinin olmaması, bacarıqsızlığı vəziyyəti daha da ağırlaşdırdı və heç bir ordusu, hərbi texnikası olmayan ölkə ədalətsiz müharibəyə cəlb olunaraq məğlub oldu. Nəticədə güclü və hiyləgər havadarları olan düşmən torpaqlarımızı işğal etdi, şəhərlərimizi, kəndlərimizi yandırdı, minlərlə insanımızı əsir götürüb vəhşicəsinə öldürdü. Yalnız, 1993-cü ildə Ümummillə Lider Heydər Əliyevin ümumxalq çağırışı ilə yenidən siyasi hakimiyyətə qayıdışı bu qeyri-bərabər, ədalətsiz müharibəni dayandırdı, ölkədəxili hərcmərcliyə, xaosa son qoyub xalqımızı, milli dövlətçiliyimizi məhv olmaqdan xilas etdi, ölkəni rəvan inkişaf yoluna çıxartdı. Məhz Ulu Öndərimizin parlaq zəkası və müdrik düşüncəsi ilə həyata keçirilən möhtəşəm fəaliyyət sayəsində Azərbaycanda siyasi sabitlik, əmin-amanlıq, vətəndaş həmrəyliyi tam təmin olundu, möhkəm əsaslar üzərində yeni iqtisadi struktura-bazar iqtisadiyyatı qurulmağa başladı. Ən əsası iqtisadi sıçrayışa təkan verəcək əsrin neft kontraktları bağlandı, xarici investisiyaların ölkəyə axınına yol açıldı.

Bütün bunlar xalqımızı hədsiz sevindirir, onu yeni uğurlara inandırır. Bununla belə, taleyin qisməti Ulu Öndərimizə xalqımızın bütün istək və arzularını gerçəkləşdirməyə, xüsusən torpaqlarımızı işğaldan azad etməyə imkan vermədi. O, ömrünün qalan hissəsini də doğma xalqına, müstəqil dövlətimizin möhkəm dayaqları üzərində qurulmasına həsr edib tanrının dərgahına yetişdi.

Ümummillə Liderimiz hələ sağlığında bu vəziyyətin yarana biləcəyini duyduğundan deyirdi ki, "Ola bilsin, bütün işlərimizi görməyə ömür vəfa etməsin. Amma, inanıram ki, İlham mənim yolumu davam etdirərək bu işləri uğurla başa çatdıracaq. Mən ona özüm qədər inanıram". Həyat doğurdan da bu həqiqəti müasir, qüdrətli zəngin Azərbaycanın simasında bir daha sübut etdi. Məhz Azərbaycan xalqının yekdil səsi ilə 2003-cü ildə Prezident seçilən cənab İlham Əliyev Ümummillə Liderimizin müəyyənləşdirdiyi siyasi kursunu dərindən biliyi, yüksək rəhbərlik bacarığı ilə uğurla davam etdirərək

ölkəmizi dünyanın qabaqcıl dövlətləri sırasına yüksəltdi.

Cənab Prezidentin yüksək insani keyfiyyətləri, ürəkləri fəth edən diplomatik yanaşma tərzini, ən əsası sözü ilə əməlinin düz olması, verdiyi vədlərə vaxtında əməl etməsi dünya səviyyəli liderliyinin göstəricisi kimi onu beynəlxalq aləmə sevdirdi. Bütün bunlar isə Azərbaycana dünya birliyinin dəstəyini qazandıraraq onu beynəlxalq təşkilatlarda, dünya səviyyəli tədbirlərdə həlledici söz sahibi etdi.

Xalqımız vətənimizin şəərəhətli mövqeyi ilə qürur duyur. Cənab Prezident İlham Əliyevin müdrik rəhbərliyi ilə bütün saha-

vacibliyini həmişə ödə çəkmiş və sonuncu dəfə Valday görüşündə "Qarabağ Azərbaycandır!" deyərək Ermənistan baş nazirinin və onun havadarlarının əsini yerində kəsmişdi.

Minsk Qrupunun saxta fəaliyyətsizliyi, birtərəfli mövqeyi, vaxt uzatmaq meyli cənab Prezident İlham Əliyevin diqqətindən yayınmır, daim onu düşündürür və gələcək həlledici an üçün hazırlıq görməyə səfərbər edirdi. İlk növbədə ordu quruculuğu gücləndirildi. Dövlətimizin iqtisadi qüdrətinin durmadan artması ölkəmizdə ordu quruculuğunda da inqilabi dəyişikliklərin baş verməsinə, milli Or-

lik ruhu ölkəmizin hər yerində olduğu kimi Lənkərandə də çox yüksək olub.


Hər bir lənkəranlı bu müharibə günlərində müsəlləh əsgər kimi hər an bu vətən uğrunda şəhid olmağa hazır olub. Yüzlərlə gəncimiz müharibənin ilk saatlarında Səfərbərlik və Hərbi Xidmətə Çağırış üzrə Dövlət Xidmətinin rayon şöbəsinə gələrək könüllü olaraq döyüş bölgəsinə göndərilmələrini təkidlə xahiş etdilər. Bu gənclər vətən naminə şəhid olmağa hazır olduqlarını bildirərək döyüş bölgəsinə gedib azğın düşməne qarşı ölüm-dirim savaşına başlayıblar. Onların bir çoxu döyüşlərdə qəhrəmancasına şəhid olublar, çoxları yaralanıb əlil olublar. Bununla belə onların ölüsü də, dirisi də hər bir gənc üçün müqəddəs vəzifəni yerinə yetirən Azərbaycan Ordusunun igid əsgəri nümunəsidir.

Müharibə günlərində torpaqların azadlığı uğrunda həyatını itirmiş şəhidlərin nəşini xalq qürurla, cəhəmlə qarşılayırdı. Şəhidlərin dəfn mərasimləri ümumxalq müttəşəkkilliyi, "Ən böyük əsgər bizim əsgər", "Şəhidlər ölməz, Vətən bölünməz", "Vətən uğrunda ölmək şəərəfdir", "Qarabağ Azərbaycandır" şüarlarının sadaları altında izdihamla keçirdi. Bu mərasimlərin hər birində şəhər İcra hakimiyyətinin başçısı Taleh Qaraşov başda olmaqla rayonun bütün rəhbər heyəti və ictimaiyyət nümayəndələri iştirak edir, şəhidlərimizin ruhu qarşısında mənəvi borclarını yerinə yetirməkdən şəərəf duyurdular.

Şəhidlərin xatirəsi heç vaxt unudulmur, daim xatırlanır. Rayonda şəhid ailələri, Qarabağ qaziləri, müharibə veteranları və bu kateqoriyadan olan insanların sosial-məişət qayğıları ilə bağlı məsələlər şəhər İcra hakimiyyətinin rəhbərliyi tərəfindən həmişə diqqətdə saxlanılır. İcra başçısı aparatında, rayonun hüquq-mühafizə orqanlarında, idarə və təşkilatlarda veteranlar ilk növbədə qəbul olunurlar və müraciətlərinə həssaslıqla baxılaraq qaldırıldıqları məsələlərin həlli ilə bağlı müvafiq tədbirlər görülür. Dövlət tərəfindən şəhid ailələrinə və Qarabağ əlillərinə yeni mənzillər, minik avtomobilləri verilir, əlillərin iş şəərəiti yaxşılaşdırılır. Eyni zamanda şəhidlərin adlarının əbədiləşdirilməsi sahəsində də iş aparılır. Rayonda küçələrə şəhid adları verilir, adlarına şəhid bulaqları açılır.

Ötən ilki 44 günlük Vətən müharibəsindəki Qələbə xalqımızın misilsiz nailiyyəti olmaqla həm də, müzəffər Azərbaycan əsgərinin hərbi tariximizə qanı, canı ilə yazdığı şanlı səhifədir. Hər bir Vətən övladı bu şanlı tarixlə fəxr etməli, Vətənə, Xalqa və Dövlətə ləyaqətlə xidmət etməkdən qürur duymalıdır.

Əlimərdan ƏLİYEV,
"Lənkəran" qəzetinin
baş redaktoru, Azərbaycan
Respublikası Müharibə, Əmək və
Silahlı Qüvvələri Veteranları
Şurasının Lənkəran Şəhər
Təşkilatının Sədri



lərdə yüksək nailiyyətlər qazanılır. Genişmiqyaslı quruculuq-abadlıq işləri hesabına şəhərlərin, kənd və qəsəbələrin siması tamamilə dəyişir, yeni yollar salınır, yaşayış məskənləri kütləvi şəkildə qazlaşdırılır, elektrik təərrüfatı yenilənir, yeni iqməli su xətləri çəkilir. Sevinirik ki, bütün bu işlər Lənkəran rayonunda da görülür. Bu inkişaf xalqımıza nə qədər sevinc, ruh yüksəkliyi, daha xoş gələcəyə tükənməz inam bəxş etsə də, torpaqlarımızın işğaldan qalması, qaçqın və köçkünlərimizin yurd həsrəti, tarixi düşmənin cənnətməkan yerlərimizdə harınlıq etməsi onu həm də narahat edirdi.

Sözsüz ki, torpaqlarımızın işğaldan azad olunması Ulu Öndərimizin vəsiyyəti kimi daim cənab Prezident İlham Əliyevin diqqətində olub. İştirak etdiyi beynəlxalq tədbirlərdə, Minsk Qrupunun xətti ilə aparılan danışıqlarda cənab Prezident bir mənalı olaraq Azərbaycanın ərazi bütövlüyünün müzakirə predmeti olmadığını, işğal olunmuş torpaqların dərhal və qeyd-şərtsiz azad olunmasının

dumuzun güclənərək Vətənimizin zirehli siporinə çevrilməsinə geniş imkanlar yaradırdı.

Məhz cənab Prezidentin gündəlik qayğısı ilə Milli Ordumuz ən müasir silah və hərbi texnika ilə silahlanaraq dünyanın ən güclü, nizam-intizamlı ordularından birinə çevrildi. Bunu keçən ilin sentyabrın 27-də düşmən ordusunun təxribatı nəticəsində başlamış və azadlıq savaşına çevrilmiş 44 günlük Vətən müharibəsi də bir daha sübut etdi. Məhz Ali Baş Komandan cənab Prezident İlham Əliyevin müzəffər sərkərdəliyi ilə rəşadətli Azərbaycan əsgəri "Dəmir yumruğu" ilə düşmənin başını əzdi, hərbi heyətini, texnikasını, istehkamlarını darmadağın edib 30 illik işğala son qoydu, yüz minlərlə qaçqın və məcburi köçkünü, 50 milyonluq dünya azərbaycanlılarına Böyük Zəfərin qələbə sevincini yaşatdı.

Bütün dünya azərbaycanlıları, dostlarımız, haqqı, ədaləti müdafiə edən tərəfdaşlarımız Vətənimizin bu qalib imicindən qürur duyurlar. Müharibə günlərində vətənpərvər-

ŞƏHİD HƏSƏNAĞA ABDULLAZADƏNİN XATİRƏSİNƏ İNŞA EDİLMİŞ BULAQ İSTİFADƏYƏ VERİLİB



Lənkəran şəhərində Müzəffər Azərbaycan Ordusunun işğalçı düşmən üzərində Zəfəri ilə başa çatmış 44 günlük Vətən müharibəsində qəhrəmancasına şəhid olmuş baş leytenant Həsənağa Şakir oğlu Abdullazadənin xatirəsinə inşa edilmiş bulağın

ailə üzvləri və ictimaiyyət nümayəndələri iştirak ediblər. Dövlət Himninin səsləndirilməsi ilə başlanan mərasimdə bulağın önünə əklillər və gül-çiçək dəstələri düzülüb, Şəhid Həsənağa Abdullazadənin xatirəsi ehtiramla anılıb, məktəblilərin ifasında "Həsənağa imzası var!" mövzusunda ədəbi-bədii kompozisiya nümayiş etdirilib.

Tədbirdə çıxış edən 44 günlük Vətən müharibəsində Prezident, Silahlı Qüvvələrin Ali Baş Komandanı İlham Əliyevin rəhbərliyi ilə rəşadətli Azərbaycan Ordusunun əsgər və zabitlərinin misilsiz şücaət göstərdiklərini bildirdilər.

Bildirilib ki, şəhid və qazilərin Vətən qarşısında xidmətləri dövlətimiz və xalqımız tərəfindən daim yüksək dəyərləndirilir.

Diqqətə çatdırılıb ki, lənkəranlılar torpaqlarımızın azad olunmasında övladlarının, qardaşlarının, atalarının, doğmalarının göstərdikləri əvəzsiz xidmətləri ilə qürur duyurlar.

Rayonda şəhid və qazilərə yüksək ehtiramın göstərildiyini qeyd edən natiqlər, Qarabağ müharibəsində qanları ilə tarixə şanlı səhifələr yazmış şəhidlərin heç vaxt unudulmayacağını, onların xatirələrinin daim əziz tutulacağını vurğulayıblar.

Mərasimdə çıxış edən şəhid ailələrinin üzvləri onlara göstərilən ehtirama, diqqət və qayğıya görə dövlətimizin başçısına minnətdarlıqlarını bildirdilər.

Qeyd edək ki, yüksək ixtisaslı hərbi olmaq arzusu ilə əvvəlcə C.Naxçıvanski adına hərbi liseyi, sonra isə Heydər Əliyev adına Ali Hərbi Məktəbi bitirən Həsənağa Abdullazadə Milli Ordu sıralarında ləyaqətli xidmət edərək taqım komandiri, bölük komandiri və tabor qarargahının rəisi vəzifələrinə qədər yüksəlib.

Qəlbə tükənməz Vətən məhəbbəti və düşmənə nifrət hissi ilə alışıb yanan igid döyüşçü Vətən müharibəsində Kəlbəcər, Murov və Ağdərə istiqamətində gedən döyüşlərdə misilsiz qəhrəmanlıq nümunəsi göstərərək şəhidlik zirvəsinə yüksəlib. O, Bakıda II Fəxri Xiyabanda dəfn edilib.

Şəhid baş leytenant Abdullazadə Həsənağa Şakir oğlu ölümündən sonra Azərbaycan Respublikası Prezidentinin müvafiq sərəncamları ilə "Vətən uğrunda", "Kəlbəcərin azad olunmasına görə" medalları və "Rəşadət" ordeni ilə təltif olunub.

"Lənkəran"

QMİ SƏDRİ LƏNKƏRANDA ŞƏHİDLƏR XİYABANINI ZİYARƏT EDİB

Qafqaz Müsəlmanları İdarəsinin (QMİ) sədri şeyxülislam Allahşükür Paşazadə Lənkərandə Şəhidlər Xiyabanını ziyarət edib.

44 günlük Vətən müharibəsi şəhidlərinin məzarlarını ziyarət edən QMİ sədri Allahşükür Paşazadə canlarından keçən qəhrəman oğullarımızın ruhuna dualar oxuyub, xatirələrinə ehtiramını bildirib. Eyni zamanda, avqustun 28-də doğum günü olan şəhidlər Mayıl Əzizov, Emin Qurbanov və Həsənağa Abdullazadənin xatirələri anılıb, məzarları ziyarət olunaraq önünə tər güllər düzülüb, ruhlarına dualar oxunub.

Ziyarətdə Milli Məclisin deputatı Cavanşir Paşazadə, QMİ-nin cənub bölgəsi üzrə səlahiyyətli nümayəndəsi qazi Hacı Qəni Axundzadə də iştirak ediblər.

"Lənkəran"



açılış mərasimi keçirilib. Tədbirdə Lənkəran Şəhər İcra Hakimiyyətinin başçısı Talah Qaraşov, Milli Məclisin deputatı Rüfət Quliyev, Müdafiə Nazirliyinin nümayəndəsi, polkovnik-leytenant Rüfət Məmmədov, rayonun hüquq-mühafizə orqanlarının rəhbərləri, şəhidin



VELƏDİDƏ "ŞƏHİDLƏR BULAĞI"



İşğal olunmuş Azərbaycan torpaqlarının azad olunması ilə nəticələnmiş 44 günlük Vətən müharibəsində lənkəranlı gənclər də mərdliklə vuruşaraq misilsiz rəşadət və qəhrəmanlıq göstəriliblər. Azərbaycan Respublikasının Prezidenti, Silahlı Qüvvələrin Ali Baş Komandanı İlham Əliyevin rəhbərliyi ilə Vətən torpaqlarının azadlığı uğrunda ölüm-dirim savaşına qalxan bu gənclər Milli Ordumuzun tərkibində dəmir yumruqları ilə azğın düşmənin başını əzib, onun ordusunu darmadağın etdilər. Lənkəranlılar fəxr edirlər ki, 30 illik fasilədən sonra tor-

paqlarımızın erməni işğalından azad olunmasında onların övladları, qardaşları, ataları, doğmaları da iştirak ediblər.

Ölkəmizin bütün bölgələrində olduğu kimi, Lənkərandə də şəhidlərə, qazilərə böyük hörmət və ehtiram göstərilir. Həm Birinci Qarabağ, həm də Vətən müharibələrində qanları ilə Vətən tarixinə şanlı səhifələr yazmış şəhidlər heç vaxt unudulmur, həm dövlət, həm də xalq tərəfindən xatirələri əziz tutulur, adları əbədiləşdirilir.

Vətən müharibəsində Velədi kəndinin də şəhidləri olub. Onlar Vüsal Yəhya oğlu Hüseynov, Samir Məhərrəm oğlu Quliyev və Elməddin Anar oğlu Məmmədlidir. Könüllü olaraq cəbhəyə getmiş bu gənclər döyüşlərdə qəhrəmancasına vuruşaraq, şəhidlik zirvəsinə yüksəliblər. Onların qəhrəmanlığı ilə qürur duyan kənd sakinləri xatirələrini əbədiləşdirmək üçün bir sıra təşəbbüslər irəli sürüblər. Məhz onların təşəbbüsü ilə kəndin asfaltlanmış küçələrinə şəhidlərin adları verilib, "Şəhidlər bulağı" inşa edilib.

Xüsusi karantin rejimi qaydalarına əməl olunmaqla keçirilən bulağın açılış tədbirində şəhər icra hakimiyyəti başçısının birinci müavini Məhəmməd Babayev, icra rəsmiləri, şəhid ailələrinin üzvləri, qazilər və ictimaiyyətin nümayəndələri iştirak ediblər.

Mərasimdə çıxış edən 44 günlük Vətən müharibəsində Ali Baş Komandan İlham Əliyevin rəhbərliyi ilə Azərbaycan Ordusunun əsgər və zabitlərinin, o cümlədən



lənkəranlı döyüşçülərin qəhrəmanlıqlarından danışıblar. Şəhid ailələrinin üzvləri onlara göstərilən yüksək ehtirama və dövlət tərəfindən əhatə olunduqları diqqət və qayğıya görə ölkə başçısına minnətdarlıqlarını bildiriblər.

"Lənkəran"

TORPAĞI QANI İLƏ VƏTƏN EDƏN İGİD



Emil Vaqif oğlu Qurbanov Vətəni canından əziz tutaraq İkinci Qarabağ müharibəsində tarix yazan igidlərdən oldu. Bu gün doğulub boya-başa çatdığı Lənkəranda adı çəkilən zaman hamı qürur hissi keçirir. Emil şəhidlik zirvəsinə ucalanda ömrünün 40-cı ilini yaşayırdı. O, həyatını Vətənə həsr edib bu işli dünyadan köçdü.

Emil həyatı dərk edən gündən Vətənə bağlanır və bacardıqca yaxşı işlər görməyi özünə ali məqsəd seçir. Orta təhsilini başa vurub Lənkəran Dövlət Universitetinin Fiziki tərbiyə və gənclərin çağırışa qədərki hazırlığı ixtisasına daxil olur. Emil ali məktəbdə seçilir, çoxunun sevim-

lisi olur. Universiteti bitirəndə isə xalqına fayda vermək əzmi ona işliq sabahların yolunu göstərir.

Emil 2002-ci ildə orduya yollanır, xidmət etdiyi hərbi hissədə mərd, cəsur, ağıllı və vətənpərvər gənc kimi tanınır. Baş leytenant rütbəsində ona həvalə olunan tağım komandiri vəzifəsini layiqincə yerinə yetirir. Təbiiyində olan əsgərlərə tələbkarlıqla yanaşaraq onlara böyük qardaş qayğısı göstərir.

Həqiqi hərbi xidmətdən sonra Emil Qurbanov Lənkəran şəhərində yerləşən Zirvə İdman Kompleksində baş məşqçi işləyir. Onun bütün arzularının zirvəsində xalqının xoşbəxtliyi durur. Elə bu nəcib məqsəd naminə bacarıqlı idmançılar yetişdirməyə çalışır. Ayrı-ayrı illərdə ağırlıq qaldırma və gülüş üzrə böyük müvəffəqiyyətlər əldə edir, müxtəlif mükafatlara layiq görülür. Nailiyyətləri artdıqca Lənkəranda insanların ona olan məhəbbəti də çoxalır. 2012-ci ildə Lənkəran şəhər 7 saylı orta məktəbə hərbi müəllimi və təlim-tərbiyə üzrə direktorun müavini vəzifəsinə göndərilir. Burada da həvəslə çalışır, bir-birinin ardınca uğurlar qazanır.

Erməni işğalçıları ötən il sentyabrın 27-də Azərbaycan

torpaqlarına təcavüz edəndə Emil könüllü olaraq cəbhəyə yollanır və düşməndən öz intiqamını alana qədər vuruşacağına söz verir. Müharibə meydanında qəhrəman komandir Emil yağının başına od ələyir, Qarabağın işğal altında olan strateji yüksəkliklərinin, yaşayış məntəqələrinin alınmasında iştirak edir, sözün əsl mənasında qəhrəmanlığı ilə tarix yazır. Yaxşı döyüşməklə bərabər, həm də dəfələrlə yaralı əsgərləri ağır müharibə meydanından çıxarır. O, Cəbrayılın, Qubadlının alınmasında daha çox fədakarlıq göstərir. Özü şəhid olsa da, hünəri, şücaəti komandirli çiyin-çiyinə döyüşən silahdaşlarını qələbəyə doğru aparır...

Şəhid baş leytenantın həyat yoldaşı Vüsəlo xanım deyir: "Emil ailəsinə bağlı olmaqla yanaşı, Vətəni, xalqını da çox sevirdi. İdmanda qazandığı uğurlara görə ona bütün Lənkəran camaatı hörmətlə yanaşırdı. Emil isə əlinə silah alıb döyüş meydanında olmaq, düşmənlə üz-üzə gəlib onu əzmək arzusu ilə yaşayırdı... Arzusunu yerinə yetirdi. Əvvəllər onu mənim qədr sevmə yox idi. İndi bütün Azərbaycan öz igid oğlu ilə fəxr edir. Emilin ünvanına deyilən sözlər qəlbimi dağa



döndürür. Emilin aldığı "Vətən uğrunda", "Cəbrayılın azad olunmasına görə", "Qubadlının azad olunmasına görə" medallara baxanda həmişə onun nurlu siması gözlərimdə canlanır".

Bu günlərdə rayonun Girdəni kəndində şəhid Emil Qurbanovun şərəfinə inşa edilmiş bulağın açılışı olub. Şəhər İcra Hakimiyyətinin başçısı Taleh Qaraşovun, icra rəsmilərinin, hüquq-mühafizə orqanları rəhbərlərinin, ictimaiyyət nümayəndələrinin, şəhidin ailə üzvlərinin və qazilərin iştirak etdiyi mərasimdə E.Qurbanovun əsl vətən-

pərvər kimi əsgər yoldaşları ilə döyüşə atılmasından, düşməne ağır zərbələr vuraraq torpaqlarımızın azad olunmasında böyük şücaət göstərməsindən, son döyüş zamanı qəhrəmancasına şəhid olmasından söz açılıb.

Çıxış edənlər şəhidlərin adlarının əbədiləşdirilməsinə və şəhid ailələrinə göstərilən yüksək diqqət və qayğıya görə dövlətimizin başçısına minnətdarlıqlarını bildiriblər.

Zəfər ORUCOĞLU,
Azərbaycan Jurnalistlər Birliyini üzvü

ŞƏHİD MEHDİ QƏNBƏRLİNİN XATİRƏSİ ANILIB



Cəmil Axundzadə iştirak ediblər.

Tədbir iştirakçıları şəhid Mehdi Qənbərliyə ailə üzvlərinin qayğıları və problemləri ilə maraqlanıb, onun kənddəki məzarı önünə gül dəstələri düzərək xatirəsini ehtiramla yad edib, ruhuna dualar oxuyublar.

Mərasimdə çıxış edənlər 44 günlük Vətən müharibəsində Azərbaycan Respublikasının Prezidenti, Silahlı Qüvvələrin Ali Baş Komandanı İlham Əliyevin rəhbərliyi ilə rəşadətli

Dini Qurumlarla İş üzrə Dövlət Komitəsinin Mənəvi Dəyərlərin Təbliği Fondunun maliyyə dəstəyi və Lənkəran rayonunun Osaküçə kənd məscidi dini icmasının təşkilatçılığı ilə Məhərrəm ayı çərçivəsində doğum günü olan Vətən müharibəsi şəhidlərinin ailələrinin üzvləri ilə görüşlər keçirilib.

Layihə çərçivəsində növbəti görüş Lənkəran rayonunun Osaküçə kənd sakini, Vətən müharibəsində qəhrəmanlıqlar göstərərək şəhidlik zirvəsinə ucalmış Mehdi Qənbərliyə doğum günündə onun ailə üzvləri ilə olub.

Görüşdə Dini Qurumlarla İş üzrə Dövlət Komitəsinin Lənkəran bölgəsi üzrə şöbəsinin əməkdaşı Emin Həmidli, Lənkəran rayonunun Osaküçə kənd məscidi dini icmasının sədri Rizvan Dadaşov, Sosial Xidmətlər Agentliyinin 13 saylı filial müdiri Ramin Hüseynov, Ombudsmanın Cəlilabad regional mərkəzinin rəhbəri Ziya İsmayılov, Lənkəran Sosial və Aqrar-Tehnoloji Kollecin ictimaiyyətlə əlaqələr üzrə direktor köməkçisi Cəmil Quliyev və Lənkəran Şəhər Təhsil Şöbəsinin aparıcı məsləhətçisi

Azərbaycan Ordusunun əsgər və zabitlərinin, o cümlədən lənkəranlı döyüşçülərin qəhrəmanlıqlarından danışılıb.

Qeyd edək ki, Qənbərli Mehdi Sübhü oğlu 2001-ci il avqustun 27-də Lənkəran rayonunun Osaküçə kəndində anadan olub. O, 2019-cu ilin oktyabr ayında həqiqi hərbi xidmətə yola düşüb. Cəsur döyüşçü 2020-ci il sentyabrın 27-də Azərbaycan Silahlı Qüvvələri tərəfindən Ermənistan işğal altında olan ərazilərin azad edilməsi və Azərbaycanın ərazi bütövlüyünün bərpa olunması üçün başlanan Vətən müharibəsi zamanı Füzuli rayonunun azad olunması uğrunda gedən döyüşlərdə iştirak edib. Noyabrın 5-də Füzuli rayonunun Horadiz kəndi istiqamətində düşmən həmləsinin qarşısını alarkən şəhid olub.

Mehdi Sübhü oğlu Qənbərli Prezidentin müvafiq sərəncamları ilə "Vətən uğrunda", "Laçının azad olunmasına görə", "Cəbrayılın azad olunmasına görə" və "Qubadlının azad olunmasına görə" medalları ilə təltif olunub.

"Lənkəran"

LƏNKƏRANLI GƏNCLƏR ŞƏHİD ƏBDÜLHƏSƏN HƏSƏNZADƏNİN AİLƏ ÜZVLƏRİ İLƏ GÖRÜŞÜBLƏR

Dini Qurumlarla İş üzrə Dövlət Komitəsinin Mənəvi Dəyərlərin Təbliği Fondunun maliyyə dəstəyi və Lənkəran rayonunun Osaküçə kənd məscidi dini icmasının təşkilatçılığı ilə Məhərrəm ayı çərçivəsində doğum günü olan Vətən müharibəsi şəhidlərinin ailələri ziyarət edilib.

Layihə çərçivəsində Lənkəran rayonunda bir neçə şəhid ailəsi ilə görüşlər keçirilib və onlara müxtəlif hədiyyələr verilib.

Anım tədbirlərində şəhidlərimizin əziz xatirəsi ehtiramla yad edilərək, ruhlarına dualar oxunub.

Görüşlərdə Dini Qurumlarla İş üzrə Dövlət Komitəsinin Lənkəran bölgəsi üzrə şöbəsinin əməkdaşı Emin Həmidli, Lənkəran rayonunun Osaküçə kənd məscidi dini icmasının sədri Rizvan Dadaşov, Sosial Xidmətlər Agentliyinin 13 saylı filialının müdiri Ramin Hüseynov, Lənkəran Sosial və Aqrar-Tehnoloji Kollecin ictimaiyyətlə əlaqələr üzrə direktor köməkçisi Cəmil Quliyev iştirak ediblər.

Lənkəranlı gənclər torpaqlarımızın düşmən tapdağından azad edilməsi uğrunda gedən döyüşlərdə şəhidlik zirvəsinə ucalan əsgərlərimizdən biri olan Əbdülhəsən Həsənzadənin doğum günü ilə əlaqədar şəhidin ailə üzvləri ilə görüşərək, onların problemləri ilə maraqlanıblar.

Anım tədbirində çıxış edənlər 44 günlük Vətən müharibəsində Azərbaycan Respublikasının Prezidenti, Silahlı Qüvvələrin Ali Baş Komandanı İlham Əliyevin rəhbərliyi ilə Azərbaycan Ordusunun əsgər və zabitlərinin, o cümlədən lənkəranlı döyüşçülərin qəhrəmanlıqlarından danışılıb.



Əbdülhəsən Həsənzadənin doğum günündə şəhidin yaşadığı evin hasarına onun barclıyefi vurulub.

Qeyd edək ki, Əbdülhəsən Həsənzadə 1997-ci il avqustun 20-də Lənkəran rayonunun Havzova kəndində anadan olub. O, 2016-cı ilin Aprel döyüşlərində böyük qəhrəmanlıq göstərib.

İgid döyüşçü hərbi xidmətini başa vurduqdan sonra Lənkərana qayıdıb. 44 günlük Vətən müharibəsində də iştirak edən Əbdülhəsən Həsənzadə müharibədə bir çox istiqamətlərdə gedən döyüşlərdə vuruşub, onlarla yaralı və şəhid yoldaşlarını döyüş meydanından çıxarıb. Noyabrın 4-də Şuşanın azad edilməsi uğrunda gedən döyüşlərdə şəhid olub.

Azərbaycan Respublikası Prezidentinin müvafiq sərəncamları ilə Əbdülhəsən Həsənzadə "Vətən uğrunda", "Qubadlının azad olunmasına görə", "Füzulinin azad olunmasına görə", "Şuşanın azad olunmasına görə" medalları ilə təltif olunub.

"Lənkəran"

"Lənkəran" qəzeti – 90

İLLƏRİN SÖZ YADDAŞI

Lənkəran rayonunun ictimai-siyasi və mədəni həyatının yazılı salnaməsinə çevrilmiş

"Lənkəran" qəzetinin ilk sayının işıq üzü görməsindən 90 il ötür

Ayrı-ayrı vaxtlarda müxtəlif adlarla çap olunmuş "Lənkəran" qəzeti 90 illik fəaliyyəti dövründə bütün sahələrə nüfuz edərək rayonun tarixi salnaməsinə çevrilib. Qəzet təkcə Lənkərandə deyil, respublikamızın digər mətbuat orqanları arasında da aktuallığı və oxunaqlığı ilə seçilib. Səhifələri vərəqlədikcə hiss edirsən ki, ötən dövrdə qələm sahibləri sözün gücündən, qələmin qüdrətindən bacarıqla istifadə edərək gələcək nəsillərə örnək ola biləcək zəngin irs qoyub getmişlər. Həqiqət isə belədir: milli mətbuatımız, o cümlədən qəzetimiz bütün dövrlərdə xalqa yaxın olmuş, onun istək və arzularına ərəf tutmuş, Azərbaycan dilinin saflığını, jurnalist peşəsinin şərəfini qorumuş, mətbuatımızın ən yaxşı ənənələrini yaşatmışlar.

Lənkərandə mətbuatın inkişaf tarixindən səhifələr

Lənkərandə hələ sovet hakimiyyəti qurulmamışdan əvvəl də ana dilində xüsusi mətbuat orqanının yaradılması ideyası yerli maarifpərvər ziyalıların diqqətində olmuşdur. O dövrdə rayonda "Rəhbər", "Rəhbər dələ", "İzvestiya Muqanskoqo İspolnitelno-qo Komiteta", "Hürriyyət" kimi qəzetlər çap olunmuş və bunlar Lənkəran qəzasında ictimai-siyasi şüurun inkişafında əhəmiyyətli rol oynamışlar. Lakin bu qəzetlərin ömrü az olmuş, 1 və ya 2 il fəaliyyət göstərə bilmişdilər. Bununla belə, Lənkərandə Azərbaycan dilində çap edilən ilk qəzet "Lətaif" olmuşdur. 1917-ci ildən nəşrə başlayan bu qəzet həftəlik vərəqə olmuş, "Məharət" qiraətxanasında buraxılmışdır. Naşiri Mirzə Zeynalabdin Təbrizi, redaktoru Mirmurtuza Talışinski olmuşdur. "Lətaif" 200 tirajla çap olunmuş, cəmi 6 nömrəsi çıxmışdır.

Mətbuatın sovet dövrü

Ötən əsrin 20-ci illərində, yəni sovet hakimiyyəti qurulandan sonra mətbuat kommunist ideologiyasının təbliğatçısına çevrildiyindən bütün ölkədə olduğu kimi, Lənkərandə də jurnalistikada yeni dövrün əsası qoyulub. Nəticədə yuxarıda adları qeyd olunan qəzetlər fəaliyyətini dayandırmış, əvəzində dövlət orqanlarının təsisçiliyi ilə "Lənkəran" qəzetinin nəşrinə başlanılmışdır. Rayonun ictimai-siyasi və mədəni həyatında xüsusi yeri olan indiki "Lənkəran" qəzetinin ilk nömrəsi 1931-ci il yanvarın 21-də bölgənin o vaxtki coğrafi adını əks etdirən "Qızıl Talış" adı ilə çap edilmiş, ilk redaktoru Lənkəran Rayon XDS İcraiyyə Komitəsinin o zamankı sədri Böyükəğa Mirsalayev olub. Çox keçməmiş o, repressiya olunduğundan 20 may 1931-ci il tarixdən qəzetə Əli Razi Şəmsizadə redaktor təyin olunub. Qəzet sonralar "Sosialist subtropikası" (23.02.1939-16.06.1957), "Leninçi" (16.06.1957-22.09.1990) və "Lənkəran" (22.09.1990-cı ildən) adları ilə buraxılmışdır.

Ötən dövr ərzində qəzetə Rəzaq Kazımov (31.07.1931-06.02.1933), Əmrəli Mirzəyev (06.02.1933-15.05.1940), Əbil Fərəcov (15.05.1940-23.06.1941), Rəcəbəli İsmayılov (23.07.1941-23.08.1942), Qulam Məmmədov (23.08.1942-03.09.1951), İman Əliyev (03.09.1951-22.10.1951), Şükufə Qasımova (22.10.1951-08.04.1953), Kərim Rzayev (08.04.1953-10.09.1958), Əliş Nəbili (10.09.1958-08.12.1961), Əyyub Rzayev (08.12.1961-01.01.1962), Tofiq Həsənov (01.01.1962-03.07.1965), Nəcəf Şixəliyev (03.07.1965-20.02.1971), Şəkər Aslan (20.02.1971-15.08.1992), Etibar Əhədov (15.08.1991-15.12.1993), Həzi Əliyev (16.12.1993-19.11.2003), İltifat Əhmədov (20.11.2003-2017) redaktorluq ediblər.

2017-ci il yanvar ayından isə qəzetin redaktoru Əlimərdan Əliyevdir.

1965-ci ilin əvvəllərindən "Lənkəran" qəzeti rayonlararası qəzet kimi çıxmağa başlasa da, Azərbaycan KP MK-nın 6 aprel 1965-ci il tarixli büro qərarına əsasən yenidən Lənkəran Rayon Partiya Komitəsi və rayon XDS İcraiyyə Komitəsinin orqanı kimi fəaliyyətini davam etdirmişdir.

Lənkərandə çapxanalar vardı...

"Lənkəran" qəzetinin fəaliyyətə başlaması ilə əlaqədar olaraq 1931-ci ildə Lənkərandə ilk dəfə mətbəə açılmış və 1995-ci ilədək fəaliyyət göstərmişdir. 1995-ci ildən



isə qəzet Bakı mətbəələrində çapını davam etdirmişdir. Bəzi mənbələrə görə, Lənkərandə inqilabdan əvvəl də çapxanalar olub. Belə çapxanaların imkanları məhdudd olsa da, hər halda onlar çap prosesləri üçün təməl olublar. 1918-ci ildə qvardiya polkovniki Miri bəy Talışxanovun Veravul kəndində təşkil etdiyi çapxana Şivkunovun daşnak ermənilərdən təşkil olunmuş quldur dəstəsi tərəfindən dağıdılmış, əmlakı yandırılmış, özü isə vəhşicəsinə qətlə yetirilmişdir.

Qəzetə kadr bazası kimi baxılırdı

Uzun illər "Leninçi" (indiki "Lənkəran") qəzetində çalışmış məsul katib Yaşar Rzayev və şöbə müdiri Hüseynəğa Qəniyev Lənkəran Şəhər Partiya Komitəsində və digər rayonlarda ideologiya işi üzrə katib, birinci katib, Mərkəzi Komitənin məsul işçisi, Ramiz Hüseynov şəhər Partiya Komitəsinin təbliğat-təşviqat şöbəsinin müdiri, redaktor müavini Yədulla Səfərov rayon Sovetinin şöbə müdiri, məsul katib Həbib Səfərov, şöbə müdiri Ağasəlim Nəsirov şəhər Partiya Komitəsində şöbə müdiri, Barat Kərimov ilk partiya təşkilat katibi, sovxoz direktoru, rayon Xalq Nəzarəti Komitəsinin sədri, Qüdrət Cəfərov şəhər Partiya Komitəsində təlimatçı, Şamil Şabanov sovxoz direktoru, Məmməd Hüseyin Əliyev Yazıçılar İttifaqı

Lənkəran bölməsinin məsul katibi, Vaqif Hüseynov Masallıda çıxan "Çağırış" qəzetinin redaktoru, Asif Quliyev "Sovet kəndi" qəzetinin redaktoru, Əyyub Rzayev "Sovet Astarası" qəzetinin redaktoru, Hacıbala Əbilov şəhər Komsomol Komitəsinin birinci katibi, sonralar rayon Sovetinin sədr müavini, Kamal Rəhmanov Milli Məclisin mətbuat şöbəsinin referenti, Sevda Əlibəyli "Söz" jurnalının baş redaktoru, Esmira Ağayeva ANS TV-nin bölgə müxbiri, Lənkəran Dövlət Universitetinin mətbuat katibi, Ağadın Babayev "Prizma" qəzetinin baş redaktoru, "Bakinskiy raboçiy" qəzetinin və APA İnformasiya Agentliyinin bölgə müxbiri, Xudaverdi Cavadov "Respublika həyatı" qəzetinin redaktoru olublar. Tanınmış qələm sahiblərindən İsmayıl Şükürov, Yusif Abiyev, Səlim Ağayev, Mirhəzif Abbas, Manaf Manafov müxtəlif illərdə qəzetin aparıcı müxbirləri olmuşlar. 70-90-cı və sonrakı illərdə Qüdrət Cəfərov, Barat Kərimov, Kamal Rəhmanov, Xudaverdi Cavadov, İltifat Əhmədov, Ağadın Babayev, Esmira Ağayeva, Aygün Fərəcova, Pərvanə Əliyeva, Natiq Ağayeva, Nurlan Nəsirli, fotomüxbirlərdən Əsəd Mayılov, Hacı Səlimov, Əhmədəğa Kərimli, Yaşar Məmmədov, Gülağa Cəfərov, Əyyar Bədəlov, məkinaçılardan Şeyda Qasımova, Əzizə Rəhmanova, Nəriminə

Tarixə qovuşan illər

Həyat sürətlə dəyişsə də, hər şey öz axarı ilə gedir. Aradan illər keçir, lakin heç nə yaddan çıxmır. Ötən illər tez-tez yada düşür. Redaksiya şəhərin mərkəzi hissəsində, görkəmli yerdə, bir vaxtlar İran konsulluğunun yerləşdiyi bina idi. Sonralar redaksiyanın yerləşdiyi binanın yerində ilk dəfə doqquzmərtəbəli yaşayış binası ucaldılıb. Bundan sonra redaksiya şəhərin Bala Məmməd küçəsi, 9 sayılı binada – Lənkəran meşə idarəsinin yaxınlığında qərar tutub. Bu gün isə Heydər Əliyev prospektində, Lənkəran statistika idarəsinin inzibati binasının 4-cü mərtəbəsində yerləşir.

Qatı çoxdan saralmış səhifələri vərəqlədikcə hiss edirsən ki, qəzet ictimai-siyasi hadisələrin gərgin olduğu bütün dövrlərdə milli-mənəvi dəyərlərimizin qorunub saxlanması və Azərbaycan dilinin, azərbaycançılıq məfkurəsinin təbliğində, gənc nəslin vətənpərvərlik ruhunda tərbiyəsində, yeni cəmiyyət quruculuğu proseslərində, prezident, parlament və bələdiyyə seçkilərində, ümumxalq referendumlarında yaxından iştirak edib.

Yeni dövrün vəzifələri: mətbuat, söz, fikir azadlığı

Ümummillə Lider Heydər Əliyevin siyasi iradəsi ilə ölkəmizdə mətbuat, söz, fikir azadlığı təmin edilib, söz və mətbuat azadlığını məhdudlaşdıran maneələr aradan qaldırılıb. KİV haqqında Azərbaycan Respublikası Qanunu qəbul olunub, Ulu Öndərimizin layiqli davamçısı, cənab Prezident İlham Əliyevin müvafiq sərəncamları ilə qəzetlərin "Azərbaycan" nəşriyyatına borcları dövlət hesabına silinib. Qəzet çapı kağızlarına tətbiq edilən dövlət gömrük rüsumu ləğv edilib. Mətbuat Şurası təsis olunub, KİV-lərin maddi-texniki bazasını gücləndirmək, jurnalistlərə dövlət qayğısını artırmaq üçün əlavə tədbirlər görüldü. Jurnalistlərin mənzil-məişət şəraitinin yaxşılaşdırılması istiqamətində görülən işlər mətbuata və onun əməkdaşlarına göstərilən diqqət və qayğının təzahürüdür.

Milli mətbuatımız bütün dövrlərdə həqiqət çarçısı olmuş, xalqın maariflənməsində, milli və bəşəri dəyərlərin təbliğində mühüm rol oynamışdır. Bu gün Azərbaycan mətbuatı müasir informasiya quruculuğunda, milli-mənəvi dəyərlərin, həmrəyliyin və tolerantlığın, o cümlədən sosial-iqtisadi, mədəni sahələrinin inkişafında mühüm rol oynayır.

Mətbuatımız xalqa həmişə bağlı olmuş, onun istək və arzularına ərəf tutmuşdur. Mirzə Cəlil də bunu istəyirdi. İstəyirdi ki, mətbuat üzərində qoyulan qadağalar ləğv olunsun, mətbuatda çalışanların peşəkarlıq səviyyəsi yüksəlsin, ana dilimizin saflığı qorunsun.

Böyük sənətkar C.Məmmədquluzadə "Molla Nəsrəddin" in dili ilə yazırdı ki, "Molla Nəsrəddin" təkcə bir nəfərin deyil, qələminə sadıq, əqidəyə saf, dövlətinə, vətəninə sadıqlıq göstərən bütün oxucularındır. "Lənkəran" qəzeti də ölkə Prezidenti cənab İlham Əliyevin davamlı diqqəti və qayğısı ilə gündən-günə inkişaf edib gözəlləşən doğma Lənkəranımızın yaradıcısı, əsrarəngiz təbii gözəlliyini, maddi və mənəvi zənginliyini olduğu kimi görmək istəyən bütün oxucuların, onu sevənlərinindir.

Yolun davamlı və işıqlı, sözün həmişə kəsərli olsun! 90 yaşın mübarək, əziz "Lənkəran"!

Hacı Etibar ƏHƏDOV,
"Lənkəran" qəzetinin keçmiş
baş redaktoru, Prezident mükafatçısı

AMEA LƏNKƏRAN REGIONAL ELMİ MƏRKƏZİNDƏ



Tropik-subtropik quayava meyvə bitkisi yetişdirilir

Lənkəran Regional Elmi Mərkəzində (REM) innovasiya siyasətinin yeni əsaslarla qurulması, büdcədən kənar vəsaitlərin əldə edilməsi, maddi-texniki bazanın gücləndirilməsi istiqamətində məqsədyönlü işlər görülür. Belə ki, Mərkəzdə çay və sitrus bitkiləri ilə yanaşı, tropik-subtropik quayava (*Psidium quayava*) meyvə bitkisinin yerli şəraitə uyğunlaşdırılması, yetişdirilməsi və onun təsərrüfat əhəmiyyətinin öyrənilməsi istiqamətində uğurlu nəticələr əldə olunub.

Mərkəzin direktoru, Əməkdar aqronom, aqrar elmlər doktoru, professor Forman Quliyevin təşəbbüsü ilə 2003-cü ildə İran İslam Respublikasından gətirilmiş quayava meyvə bitkisinin Azərbaycan Meyvəçilik və Bağçılıq İnstitutunun Lənkəran çay filialındakı və "Bioflora" MMC-də təcrübə bazasında daha dəqiq öyrənilməsi və çoxaldılması istiqamətində aparılan tədqiqatlar öz bəhrəsini verməkdədir. Vətəni Cənubi Amerika olan quayavanın bölgəmizdə açıq torpaq şəraitində becərilməsinə dair əhəmiyyətli nəticələr əldə olunub.

Quayava qənnadı və tibb sənayesində geniş istifadə edilir. Kökü, qabığı, yarpaqları, çiçəkləri, meyvələrinin müalicəvi xüsusiyyətləri malik olması bu həmişəyaşıl möcüzəvi ağacın təsərrüfat əhəmiyyətini qat-qat artırır. Bitkinin bütün hissələrində taninlər vardır, meyvələri vitaminlərlə zəngin, ətirli, turşadır. Yarpaqlarından efir yağları alınır. Yarpaqları, çiçəkləri və meyvələri

bakterisid təsirə malikdir. Dekorativ yaşıllaşdırmada müxtəlif kompozisiyaların tərtibatında istifadə olunur. Quayavada rekord miqdarda C vitamini olduğundan meyvənin müxtəlif tənəffüs yolları xəstəlikləri və qrip zamanı tez-tez istifadə edilməsi tövsiyə olunur.

Kolonun yarpaqlarından hazırlanan şəfəli çay müxtəlif mədə-bağirsaq pozğunluqlarını aradan qaldırır, başgicəllənmə və dizenteriya üçün də məsləhət görülür. Onun yarpaqlarının həlimi güclü öskürək əleyhinə vasitə hesab olunur. Bitki, həmçinin ağızda iltihabı götürmək, yaraları sağaltmaq və ağrıları azaltmaq üçün yaxalama kimi də təyin edilir. Xalq təbabətində yarpaqlarından əlavə, çiçəklərindən və bitki qabığından da istifadə olunur.

Tərkibində çox miqdarda lif və müxtəlif vitaminlərin olması ciddi xəstəliklərdən sonra sağlamlığı tez bir zamanda bərpa etməyə imkan verir. Meyvələri insan orqanizminin tonusunu yüksəltməklə yanaşı, həm də limfa sistemini gücləndirmək qabiliyyətinə malikdir. Quayavanın şirəli meyvələri bronxial astma, ishal, bronxit, həmçinin tonzillit və ciddi sətəlcəm zamanı məsləhət görülür. Bitkinin təzə yarpaqları çiban və hər cür dəri səpkilərindən qurtulmaq üçün geniş istifadə olunur. Həmçinin diş ağrısını tez bir zamanda aradan qaldırır.

Quayava bitkisinin yetişdirilməsi "Azərbaycan Respublikasında sitrus meyvəçiliyinin inkişafına dair 2018-2025-ci illər üçün Dövlət Proqramı"ndan irəli gələn vəzifələrin icra edilməsinə, eləcə də 2025-ci ilədək sitrus meyvələri istehsalı həcmində 100 min tona çatdırılmasına öz töhfəsini verəcək.

Qeyd edək ki, bitmə qabiliyyəti 90-95 faizdən yuxarı olan və qidalı dibiçəklərdə yetişdirilən tropik quayava qələmlərini Lənkəran REM-ə müraciət etməklə almaq mümkündür.

Yeni limon və naringi sortları əldə olunub

Lənkəran-Astara subtropik bölgəsinin torpaq-iqlim şəraiti çay bitkisindən əlavə, limon, naringi, portağal, feyxoa, subtropik xurma, kivi, nəci bədnə, bambuk, pekan, tunq, quayava və digər subtropik bitkilərin sənaye miqyaslı yetişdirilməsi üçün geniş imkanlar açır. AMEA Lənkəran Regional Elmi Mərkəzi tərəfindən bu istiqamətdə əhəmiyyətli işlər görülür.

Yeni subtropik bitki sortlarının yetişdirilməsi üçün Kənd Təsərrüfatı Nazirliyi Meyvəçilik və Çayçılıq Elmi-Tədqiqat İnstitutunun Lənkəran çay filialı bazasında çay və sitrus bitkisinin sort və formalarının toplanması, Lənkəran-Astara bölgəsi şəraitində introduksiya olunması, öyrənilməsi, ən qiymətli sortların seçilməsi, yeni sortların yaradılması ilə bağlı birgə tədqiqat işləri aparılır.

Birgə fəaliyyətin nəticəsi olaraq sitrus bitkiləri üzərində aparılan elmi-tədqiqat zamanı yeni limon və naringi sortu əldə olunub. Yeni limon "Lənkəran meyeri" (Meyer ağciçək) və naringi "Karlik tezyetişən" sortları yüksək məhsuldarlığına, saxtaya, xəstəlik və zərərvericilərə qarşı dözümlüliyinə və asan becərilməsinə görə fərqlənir.

"Lənkəran meyeri"nin yetişdirilməsi aqrotexniki qulluq az tələb etdiyindən ucuz başa gəlir, məhsulvermə qabiliyyəti isə digərlərindən 40-50 faiz çoxdur. Bu limon sortu 2019-cu ildə dövlət sort sınağına qəbul edilib. Gələcəkdə "Lənkəran meyeri"nin artırılaraq təsərrüfatlara verilməsi ölkəmizdə bu sahənin inkişaf etdirilməsinə, sitrus bitkilərindən yüksək məhsul götürülməsinə imkan yaradacaq.

Lənkəran bölgəsində introduksiya olunmuş və seleksiya yolu ilə alınmış naringi sort-formaları yerli şəraitə adaptiv xüsusiyyətlərə, həmçinin bir sıra təsərrüfat əhəmiyyətli əlamət və xüsusiyyətlərə malikdir və qiymətli material kimi yeni naringi "Karlik tezyetişən" sortunun yaradılmasında istifadə olunub.

Naringinin ən yüksək məhsuldarlığına malik olan yeni yaradılmış alçaqboylu "Karlik tezyetişən" sortu bu bölgədə olan digər sortlara nisbətən bir ay daha tez yetişir. Alçaqboylu olması ilə seçilən və hektardan 35-40 ton və daha çox məhsul vermək imkanına malik bu bitki bazarın digər sortlardan əvvəl naringi ilə təmin olunmasına imkan verir. Həmçinin onun gübrələnməsi, suvarılması, dərmanlanması və qışdan qorunması digər naringi sortları ilə müqayisədə daha asan başa gəlir.

"Karlik tezyetişən" 2019-cu ildə Seleksiya Nailiyyətləri Sınağı və Mühafizəsi üzrə Dövlət Komissiyasına təqdim edilib.

Yeni arxeoloji abidələr aşkar edilib

AMEA Lənkəran Regional Elmi Mərkəzinin Folklor, etnoqrafiya və arxe-



ologiya şöbəsində Lənkəran-Astara bölgəsinin tarixi, etnoqrafiyası, eləcə də abidələrinin aşkar olunması ilə bağlı mühüm tədqiqatlar aparılır. Şöbə əməkdaşları tərəfindən Lənkəran və Lerik rayonları ərazisində aparılmış arxeoloji tədqiqatlar nəticəsində bir neçə yeni arxeoloji abidə qeydə alınıb. Aşkar olunan abidələr Son Tunc və Erkən Dəmir dövrünə, eləcə də orta əsrlərə aiddir.

Lənkəran rayonunun Yuxarı Nüvədi kəndinin ərazisində aparılan təsərrüfat işləri zamanı orta əsrlərə aid və sahəsi 1 hektardan artıq olan yaşayış yeri tapılıb. Həmin ərazidən şirli və şirsiz keramika nümunələri əldə edilib. Saxsı məmulatının ilkin təhlilinə əsasən, yaşayış yerini X-XIV əsrlərə aid etmək olar.

Bununla yanaşı, bölgənin folklor, etnoqrafiyası ilə bağlı tədqiqatların aparılması məqsədilə Astara rayonunun Sim yaşayış yeri, Bəlləbur qalası ilə bağlı araşdırmalar aparılıb, əldə edilən nəticələr ümumiləşdirilib. Sim kəndi ərazisində aparılan arxeoloji tədqiqatlar zamanı bölgə üçün nadir hesab edilən yeni qayaüstü təsvirlər aşkarlanıb. Bu təsvirlər üslubuna görə Qobustanın qayaüstü təsvirlərinə analogiya təşkil edir. Ərazinin rütubətli iqlimi qayaüstü təsvirlərin bir çoxunun qayalardakı mamırların altında qalması ehtimalı yaradır.

Qeyd edək ki, yaxın zamanda Sim qayaüstü təsvirləri ilə bağlı kompleks arxeoloji tədqiqatların aparılması nəzərdə tutulur.

Sərraf TALİBOV,
AMEA Lənkəran Regional
Elmi Mərkəzinin şöbə müdiri

LƏNKƏRANDA KİVİ YIĞIMI

Lənkəranın kivi bağlarında məhsul yığımına başlanılıb. Ötən illərdən fərqli olaraq bu il bağlardan tez yığılan kivi xarici bazarlara göndərilir. Havaların əlverişli keçməsi bağlarda məhsuldarlığa müsbət təsir edib.

Təsərrüfat sahibi Rəftar Şükürovanın İstisu qəsəbəsində 15 hektar sahədə yaratdığı sitrus vadisində digər sitrus ağacları ilə yanaşı, 3 hektardan çox kivi bağı var. 2000 ağacın əkildiyi bu bağdan 6-cı ildir ki, kivi yığılır.

Təsərrüfatın daimi işçiləri olsa da, sitrus meyvələrinin yığımı zamanı 10-dan çox qəsəbə sakini buradan çörək pulu qazanır. Gündəlik qazanclarını əldə edən qadınlar bağda yorulmadan çalışırlar. Onlardan biri də Gülgöz Cabbarovadır. İstisu qəsəbəsində yaşayan Gülgöz Cabbarova bildirib ki, bağda uzun müddətdir işləyir: "Yerli sakinlər yığım zamanı bu təsərrüfata gələrkən gündəlik qazanclarını aparırlar. Hər gün yığdığımız məhsulun müqabilində pulumuzu alırıq. Günə 300 kiloqram-



dan çox kivi yığırım. Yaxşıdır, işimdən razıyam. Yerli sakinlər üçün yaxşı qazanc mənbəyidir", - deyərək əlavə edib.

Təsərrüfat sahibi Rəftar Şükürova deyir ki, bu il kivi yığımına çox erkən başlayıb. Yığım oktyabrın axırına qədər davam edəcək. Məhsuldarlıq

yaxşıdır. Təsərrüfatçı yığımın sonuna kimi kivi bağından 40 tona yaxın məhsul toplayacağını deyir: "Kivi bağımız 3,5 hektar sahəni əhatə edir. Biz ötən gündən bağda kivi yığımına başlamışıq, yığdığımız kivilər xaricə ixrac olunur. Çalışırıq ki, keyfiyyətli məhsul verək. Bu il də məhsulumuz boldur və keyfiyyətlidir. Ona görə tez yığma başlamaq fürsəti qazanmışıq. İndi biz seçmə üsulu ilə yığım aparırıq. Tez yetişmiş meyvələri dəyirik. Belə gətirsə, gözlədiyimiz nəticə olacaq. Hələ ki, 10-12 ton yığmışıq. Amma bundan sonra da bağdan gözləntilərimiz daha çoxdur".

Bağlardan dərilən kivi maşınlarla yüklənərək xarici bazarlara göndərilir. Kiloqramı 1 manat 50 qəpiyə satılan kivi hazırda Ukrayna bazarına aparılır.

Qeyd edək ki, Lənkərandə ümumilikdə 11 hektara yaxın kivi bağları salınıb.

İsmayıl CƏFƏRLİ

Yeni dərslər ili qarşısında



2021-2022-ci tədris ilində daha iki məktəbin – Lənkəran şəhər A.Məhərrəmov adına 7 nömrəli tam orta və Zövlə kənd tam orta məktəbinin binası əsaslı təmir edilərək istifadəyə verilmək ərəfəsindədir".

Lənkəranda təhsilə dövlət səviyyəsində diqqət və qayğının ölkəmizin ali və orta ixtisas təhsili müəssisələrinə tələbə qəbulu zamanı da səmərəli nəticələr verdiyini bildirən Ü.Əliyeva,

BU İL 619 LƏNKƏRANLI MƏZUN TƏLƏBƏ ADINI QAZANIB

Dinamik inkişafı ilə qloballaşan dünyada təhsil ölkələrin gələcək inkişafının və beynəlxalq rəqabətliyinin təmin olunmasında aparıcı faktora çevrilib. Dünyanın inkişaf etməkdə olan ölkələrindən biri kimi, Azərbaycanda da təhsil sahəsinə göstərilən diqqət dövlət siyasətinin prioritet istiqamətlərindən biridir.

Bu sözləri AZƏRTAC-ın bölgə müxbirinə açıqlamasında Lənkəran Şəhər Təhsil Şöbəsinin müdiri Ülviyyə Əliyeva söyləyib.

Azərbaycan Respublikası Prezidentinin Sərəncamı ilə təsdiq edilmiş "Azərbaycan Respublikasında təhsilin inkişafı üzrə Dövlət Strategiyası"nda qarşıya qoyulan tələblərə uyğun olaraq ölkəmizin təhsil sisteminə uğurlu islahatların həyata keçirildiyini vurğulayan Ü.Əliyeva, postmüharibə dövrünə qədəm qoyan Azərbaycanın bütün şəhər və rayonlarında, ucqar kəndlərdə yeni məktəb binalarının tikintisinin və əsaslı təmirinin uğurla davam etdirilməsini təhsil sahəsinə dövlət qayğısının bariz nümunəsi olduğunu diqqətə çatdırıb.

Təhsil sahəsində aparılan islahatların, qabaqcıl texnologiyaların tətbiqinin Azərbaycan təhsilini yeni səviyyəyə qaldırdığını qeyd edən şöbə müdiri, ölkəmizin bütün bölgələrində olduğu kimi, Lənkəran rayonunda da məktəb infrastrukturunun təkmilləşdirilməsi və müasirləşdirilməsi sahəsində işlərin davam etdirildiyini söyləyib: "2003-2021-ci illərdə Lənkəran rayonunda 52 ümumtəhsil müəssisəsinin binası yenidən tikilib və ya əsaslı təmir edilib.

2020-2021-ci tədris ilində tam orta təhsil səviyyəsi üzrə 1717 məzunun orta məktəbi bitirdiyini, 1 məzunun tam orta təhsili qızıl medalla, 21 nəfərin isə fərqlənmə attestatı ilə başa vurduğunu, ümumi orta təhsil səviyyəsi üzrə isə 36 nəfər şagirdin məktəbi fərqlənmə attestatı ilə bitirdiyini vurğulayıb: "Bu il 619 məzun tələbə adına layiq görülüb. Onlardan 26 nəfəri 600-dən, 111 nəfəri isə 500-dən yuxarı bal toplayıb. Rayon üzrə ən yüksək bal toplayan şəhər 5 nömrəli tam orta məktəbin məzunu Əliyev Mirmahmud İsmayıl oğlu olub. O, ali məktəblərə qəbul imtahanı zamanı 676 bal toplayaraq Azərbaycan Tibb Universitetinin müalicə işi fakültəsinə daxil olub. Şəhər 6 nömrəli məktəb-liseyin məzunu İsmayılzadə Xatun Raid qızı ümumi təhsili xüsusi nailiyyətlərlə başa vuraraq qızıl medala layiq görülüb. O, 658,9 balla Azərbaycan Tibb Universitetinin Müalicə işi fakültəsinə daxil olub".

Ü.Əliyeva bildirib ki, 2020-2021-ci tədris ilində Lənkəran şəhər 6 nömrəli məktəb-liseyin XI sinfini 40 məzun bitirib və bu məzunların hamısı ali məktəbə daxil olub. "Ümid edirik ki, yeni tədris ilində də rayonumuzun ümumtəhsil məktəblərinin pedaqoji kollektivləri onlara göstərilən diqqət və qayğıdan ruhlanaraq gənc nəsə daha yüksək keyfiyyətli təhsil verməyə çalışacaq, Vətənimizin, təhsilimizin inkişafı naminə söylərini əsirgəməyəcəklər", – deyərək əlavə edib.

Bağır ƏLİYEV,
AZƏRTAC-ın bölgə müxbiri

Ziyalı sözü

PEYVƏND OLUNMAQ ƏN DÜZGÜN QƏRARDIR

Dünyanı cənginə alan koronavirus (COVID-19) pandemiyası ölkəmizdən də yan keçmədi. Hazırda dünyada və ölkəmizdə COVID-19 infeksiyasına yoluxanların sayı artaraq epidemik vəziyyəti gərginləşdirir. Xəstəlik meydana çıxan ilk günlərdən dünyanın inkişaf etmiş ölkələri virusun məhv edilməsi istiqamətində səylə çalışır. Ümumdünya Səhiyyə Təşkilatının həyəcan təbilinə zamanında konkret və dəqiq reaksiya verən Azərbaycan hökuməti tərəfindən də əhalinin sağlamlığının qorunması və təhlükəsizliyinin təmin edilməsi istiqamətində mühüm qərarlar verilir, əhəmiyyətli işlər görülür.

Ölkəmizdə koronavirusa qarşı aparılan mübarizədə əldə olunan müsbət təcrübə göz qabağındadır. Pandemiyanın ilk günlərdən dövlətimiz tərəfindən başladılan qabaqcıl tədbirlər hazırda bütün sahələrdə qətiyyətlə davam etdirilir. Belə ki, yeni tibb müəssisələri və laboratoriyalar açılır, bəzi xəstəxanalar əsaslı təmir edilərək xaricdən gətirilən lazımı avadanlıqlarla təchiz edilir, daim maarifləndirici tədbirlər həyata keçirilir. Daha dəqiq desək, koronavirus pandemiyasının yayılmasının qarşısının alınması istiqamətində ölkəmizdə dünyanın ən aparıcı dövlətlərinə nümunə olacaq mühüm addımlar atılır. Bütün bu işlərin müsbət dinamikasının qorunub saxlanılması məsələsi isə hər birimizdən asılı olduğu halda, bəzən biz buna ciddi əməl etmirik. Son yumşaldıcı tədbirlərdən sonra yaranan xoşagəlməz mənzərə dediklərimizi təsdiq edir. Belə ki, karantin qaydalarının yumşaldılması, müxtəlif sahələrin açılması, eyni zamanda, toy şənliklərinin, eləcə də mərasim və tədbirlərin müəyyən məhdudiyətlərlə keçirilməsinə icazələrin verilməsi bir sıra ciddi fəsadlar doğurdu. Bəzi qadağaların da özümüz tərəfindən "yumşaldılıb" dəyişdirilməsinin nəticəsi göz qabağındadır.

Vətəndaşlarda arxayınlığın yaranması, gigiyena və təhlükəsizlik qaydalarına əməl edilməməsi, gündəlik həyatda bu qaydaların pozulması nəticəsində COVID-19-a yoluxanların və ölənlərin sayı gündəgünə çoxaldı və hazırda bu tendensiya davam edir. Mövcud vəziyyətlə əlaqədar vətəndaşların vaksinasıya prosesinə daha fəal cəlb olunması çox vacibdir. Çünki peyvəndlər xəstəliklərin qarşısının alınmasında və ya onun daha yüngül formada keçirilməsində effektiv rol oynayır. Qeyd etməliyik ki, Azərbaycanın dünyanın aparıcı ölkələri ilə eyni vaxtda vaksinasıya prosesinə başlaması pandemiya qarşı mübarizədə daha səmərəli rol oynadı.



Ümumiyyətlə, vaksinasıya biganə münasibət bəsləməməliyik. Əks halda pandemiya ilə mübarizəmiz əvvəlki effektivliyini itirəcək. Çünki peyvəndlər immun sistemimizin virus və bakteriyaları, həmçinin onların ifraz etdiyi zərərli maddələri tanımasını təmin edir. Beləliklə, peyvənddən sonra orqanizmə təhlükəli orqanizm daxil olduqda immun sistemi ona qarşı hazırlıqlı olur və daha güclü mübarizə aparır. Peyvəndləmə nəticəsində yaranan müdafiə sistemi ilə xəstəliklər tamamilə dayandırılıb və ya gedişi yüngülləşdirilə bilər. Keçmiş dövrlərdə də bir çox yoluxucu xəstəliklər peyvəndləmə ilə nəzarət altına alınıb. Peyvəndlərin verdiyi immunitetin faydaları və COVID-19 infeksiyasının ciddi riskləri qiymətləndirildikdə, qısa müddətdə peyvənd olunmaq ən düzgün qərardır. Maska, sosial məsafə və gigiyenik təmizlik qaydalarına riayət etmək xəstəliyin yayılmasının qarşısını almaq üçün çox vacibdir. Ancaq xəstəliyin ağır gedişinin və ölüm hallarının cəmiyyətdə yayılmasının qarşısını almaq üçün kifayət deyildir. Koronavirusa qarşı peyvənd olunmaq bizi, yaxınlarımızı və cəmiyyətimizi xəstəliklərdən qoruya və bir çox insanın həyatını xilas edə bilər.

Bizim qənaətimizcə, müəyyən qadağaların tətbiqinin vaxtı çatıb. Yoluxanların sayının beş, on minə çatmasını gözləmək lazım deyil. Ölkə rəhbərliyi tərəfindən ciddi nəzarətdə saxlanılan COVID-19 xəstəliyinə biganə münasibət bəsləməyə heç kəsin mənəvi haqqı yoxdur. Çünki bu artıq hər bir şəxsin fərdi işi deyil. Biz bunu ümumxalq mübarizəsinin tərkib hissəsinə çevirməliyik. Hamımız bir nəfər kimi dərk etməliyik ki, özünə biganə olan şəxs ilk növbədə ətrafına və doğmalarına da biganə olmuş olur. Hər birimiz daim vətəndaşlarımızın sağlamlığının keşiyində dayanan dövlətimizin yanında olmalı və birliyimizi yüksək səviyyədə nümayiş etdirməliyik.

Mehman QARAXANOĞLU,
AMEA-nın Lənkəran Regional Elmi Mərkəzinin elmi katibi, filologiya üzrə fəlsəfə doktoru, şair



SƏYYAR "ASAN XİDMƏT" LƏNKƏRANDA



Səyyar "ASAN xidmət" avtobusu sentyabrın 1-dən Lənkəran şəhərində rayonun və ətraf rayonların sakinlərinə xidmət göstərir.

Səyyar "ASAN xidmət" in həyata keçirilməsində məqsəd dövlət xidmətlərinin vətəndaşlara daha rahat, yeni və innovativ üsullarla təqdim olunması, vətəndaşlar üçün əlçatanlığın təmin edilməsi və vətəndaş məmnunluğuna nail olunmasıdır.

Vətəndaşlara səyyar şəkildə göstərilən xidmətlər Ədliyyə Nazirliyi, Daxili İşlər Nazirliyi, Əmək və Əhəlinin Sosial Müdafiəsi Nazirliyi və s. qurumlar tərəfindən təqdim olunur.

Əhəliyə göstərilən xidmətlərə aşağıdakılar daxildir: notariat fəaliyyəti, vətəndaşlıq vəziyyəti aktlarının dövlət qeydiyyatı, şəxsiyyət vəsiqələrinin verilməsi və dəyişdirilməsi, ümumvətəndaş pasportlarının verilməsi və dəyişdirilməsi, sürücülük vəsiqələrinin dəyişdirilməsi, əmək pensiyalarının təyin edilməsi, mənzillər üzərində mülkiyyət hüquqlarının ilkin və təkrar dövlət qeydiyyatına alınması barədə çıxarışların, texniki pasportların verilməsi, daşınmaz əmlakın təsvirinə, dövlət qeydiyyatına alınmış hüquqlara və onların məhdudlaşdırılmasına (yüklülüyünə) dair dövlət reyestrindən arayıların verilməsi, fərdi yaşayış evləri üzərində mülkiyyət hüquqlarının təkrar dövlət qeydiyyatına alınması barədə çıxarışların, texniki pasportların verilməsi.

Səyyar "ASAN xidmət" sentyabrın 30-dək əhəliyə xidmət göstərəcək.

"Lənkəran"

ÇAY HAQQINDA BİLDİKLƏRİMİZ VƏ BİLMƏDİKLƏRİMİZ

Çayın insan orqanizmindəki möcüzəvi rolu

Çay ən qədim zamanlardan ayrı-ayrı xalqlar tərəfindən geniş istifadə edilmiş içkidir. Keçmişdə manuskript yazılarda göstərilirdi ki, çay bədəni sağlamlaşdırır, ürəyi yüngülləşdirir, zehni təmizləyir və əhval-ruhiyyəni möhkəmləndirir.

Çayın insan orqanizminə təsirini öyrənən tədqiqatçılardan biri Batumi Fizioterapiya Xəstəxanasının baş həkimi, tibb elmləri doktoru E.Mqalobeyvili sübut etmişdir ki, çay ürək, qan damar sistemində müsbət təsir göstərir. Çayın tərkibində olan dəmir duzları insanlarda hüceyrə əmələ gəlməsi prosesində fəal iştirak edir, qanda qırmızı qan küreciklərinin miqdarını artırır, ikinci tərəfdən çaydakı katexenlər qara ciyər və dalağın fəaliyyətini gücləndirir, orqanlar vasitəsilə qanı vitaminlərlə zənginləşdirir. Çay qan damarını genişləndirməklə baş verən spazmları götürür, qan dövrəni nizama salır və beləliklə də qan təzyiqini normada saxlayır. Demək olar ki, hipertoniya çayın mənfi təsiri haqqında hoküm sürən anlayış öz qüvvəsini itirir, əksinə çayın tərkibindəki katexenlər daha qatı şəkildə içilsə, qan təzyiqini aşağı salar və hər cür baş ağrısını götürür.

Çay, xüsusi ilə, kiçik və kapillyar qan damarlarının divarlarını möhkəmləndirir, və keçiricilik qabiliyyətini artırır. Tünd çay isə mədə-bağırsaq pozğunluğunun qarşısını alır.

XX əsrin ortalarından sonra bu içkinin möcüzəvi təsirləri öyrənilməyə başlamışdır. Məlum olduğu kimi 1945-ci ildə Xirosimada atom bombasının təsiri nəticəsində əhəli şüalanmaya məruz qalmışdır. Həmin insanlar ölkənin müxtəlif yerlərinə köçürülmüşdür. Əhəlinin Udci çayçılıq əyalətinə köçmələrinin böyük əksəriyyəti sağalmışdır.

Yaponiya ictimaiyyətinin diqqətini özünə cəlb etmiş sensasiya Tokio qəzetlərində "Çay radiasiyadan qoruyur", "Atom əsrinin içkisi", "Çayın möcüzələri" və s. başlıqları ilə çayın geniş təbliği başlandı. Kiot Universitetinin əməkdaşları Tendji Uqai və Ensi Xayasi həmin məsələni aydınlaşdırmaq üçün geniş tədqiqat işləri aparmış və belə qərara gəlmişlər ki, çay nüvə partlayışı zamanı orqanizmin radioaktiv izotoplarla zəhərlənən maddələri təsirdən salır.

İttifaq dövründə sovet alimlərinin tədqiqatları nəticəsində müəyyən edilmişdir ki, çayın tərkibində olan tanın maddəsi bakteriosid xüsusiyyətinə malikdir. Həmin maddə çürümə bakteriyasını məhv etməklə bərabər daha spesifik mikrob hesab edilən qanlı ishal törədici olan flekser çöpləri, A rifoparatifoz çöpləri, stafilokok streptokok mikroblarının da məhv olunmasına səbəb olur.

Amerika alimi D.F.Makkeldonun təcrübələri sayəsində müəyyən edilmişdir ki, çayın tərkibində çoxlu miqdarda flor elementinin olması kariyoz xəstəliyinə tutulmasının qarşısını alır.

Ümumiyyətlə çayın müsbət cəhətlərindən çox danışmaq olar. Bu möcüzəli içkinin həyat və sağlamlıq eleksiri adlandırılan heç də səhv etmirlər. Şübhə yoxdur ki, dərman bitkisi kimi öz başlanğıcını XVII əsrdən götürmüş çay bitkisi Azərbaycanda da sevilir və bütün ailələrdə əvəz olunmaz içkiyə çevrilir.

Xüsusi torpaq, iqlim şəraiti tələb edən bu bitki Azərbaycanda XX əsrin əvvəllərində becərilməyə başlanmışdır. 13000 hektardan artıq sahədə çay becərilirdi.

Hamımıza məlum olan səbəblərdən respublikamızda çay tənəzzül dövrünü yaşadı. Son illər dövlət başçısının aqrar sahəyə böyük diqqət və qayğısı sayəsində çayçılığa da diqqət artmışdır. 12 fevral 2018-ci ildə dövlət başçısının verdiyi sərəncamda göstərilir ki 2027-ci ilə kimi respublika üzrə 3000 hektarda çay əkilməli, 8,5 min ton çay istehsal edilməlidir. Əhəlinin çay məhsuluna olan tələbatını ödəmək məqsədilə ölkənin subtropik rayonlarının torpaq-iqlim şəraitini nəzərə alaraq iri çayçılıq fermer təsərrüfatları yaradılmalıdır.

Çayçılıqda böyük əhəmiyyətə malik olan Meyvəçilik və Çayçılıq ETİ-nin Lənkəran Çay filialının elmi əməkdaşları da bu sahənin inkişafı üçün səylə çalışırlar. Filialımızda çay bitkisinin zəngin kolleksiyası yaradılıb. Yeni çay klon və formalar hesabına həmin kolleksiya ildən-ilə daha da zənginləşir.

Ən məhsuldar klon və formalar üzərində alimlərimizin tədqiqat işləri davam etdirilir.

Nuranə QUBADOVA,
Meyvəçilik və Çayçılıq Elmi Tədqiqat İnstitutunun
Lənkəran Çay filialının direktoru
Mərdan ŞİRƏLİYEV,
böyük elmi işçi

İTMİŞDİR

27.05.2008-ci ildə Azərbaycan Respublikası Dini Qurumlarla İş üzrə Dövlət Komitəsi tərəfindən Lənkəran rayonunun Aşağı Nüvədi qəsəbəsi Küvənəl kənd məscidi dini icmasına verilmiş 1308Lə-491 nömrəli Şəhadətnamə, Nizamnamə, Dini qurumların dövlət reyestrindən çıxarış, möhür və ştampt itdiyi üçün etibarsız sayılır.

03.03.2008-ci ildə Azərbaycan Respublikası Dini Qurumlarla İş üzrə Dövlət Komitəsi tərəfindən Lənkəran rayonunun Əşlə kənd məscidi dini icmasına verilmiş 1308Lə1-445 nömrəli Şəhadətnamə, Nizamnamə, Dini qurumların dövlət reyestrindən çıxarış, möhür və ştampt itdiyi üçün etibarsız sayılır.

Lənkəran rayonu Əşlə kənd məscidi dini icması 03 mart 2008-ci ildə Azərbaycan Respublikası Dini Qurumlarla İş üzrə Dövlət Komitəsində 1308Lə1-445 nömrəli Şəhadətnamə ilə qeydiyyatdan keçib. İcma təsisçilərinin 20 sentyabr 2021-ci il tarixli ümumi yığıncağında 02 nömrəli protokol ilə həmin dini icmanın ləğv edilməsi barədə qərar qəbul edilmişdir.

Lənkəran rayonu Aşağı Nüvədi qəsəbəsi Küvənəl kənd məscidinin icması 27 may 2008-ci ildə Azərbaycan Respublikası Dini Qurumlarla İş üzrə Dövlət Komitəsində 1308Lə-491 nömrəli Şəhadətnamə ilə qeydiyyatdan keçib. İcma təsisçilərinin 20 sentyabr 2021-ci il tarixli ümumi yığıncağında 02 nömrəli protokol ilə həmin dini icmanın ləğv edilməsi barədə qərar qəbul edilmişdir.

ALLAH RƏHMƏT ELƏSİN

Kamal Kələntərli, Səadət Tağıyev, Yaşar Rzayev, Ağakərim Şərifov, Eldar Hüseynov, Rəfai Rzayev, Ramiz Hüseynov, Hacı Fəxrəddin Cəfərov, Hacı İsmayıl Mehdiyev, Barat Kərimov, Sevdə Əlibəyli və Şöhrət Cəfərov "Aşkarlıq" qəzetinin baş redaktoru **Hacı Etibar Əhadova**, qardaşı **Möhübbətin** vəfatından kədərləndiyini bildirir və dərin hüznə başsağlığı verir.

"Lənkəran" qəzetinin baş redaktoru Əlimərdan Əliyev və qəzetin

yaradıcı kollektivi qələm dostları, "Aşkarlıq" qəzetinin baş redaktoru **Hacı Etibar Əhadova**, qardaşı **Möhübbətin** vəfatından kədərləndiyini bildirir və dərin hüznə başsağlığı verir.

Səadət Tağıyev, Eldar Hüseynov, Yaşar Məmmədov, Hacı Etibar Əhadov, Şöhrət Cəfərov və Ağadın Babayev Lənkəran Dövlət Universitetinin dosenti **Əlirza Əliyevə**, bacısı

Mehriban xanımın vəfatından kədərləndiyini bildirir və dərin hüznə başsağlığı verir.

"Lənkəran" qəzetinin yaradıcı kollektivi qələm dostları, "Respublika" qəzetinin bölgə müxbiri **Əlisəfa Həsənova**, əzizi **Eminəğa müəllimin** vəfatından kədərləndiyini bildirir və dərin hüznə başsağlığı verir.

Əlimərdan Əliyev, Barat Kərimov, Qardaşxan Fərziyev, İlqar Ağayev, Ağadın Babayev, Sərraf Talıbov **Mirzə Abdullayevə**, həyat yoldaşı

Südəbə xanımın vəfatından kədərləndiyini bildirir və dərin hüznə başsağlığı verir.

ƏZİZ OXUCULAR!

2021-ci ilin II yarımlı üçün "Lənkəran" qəzetinə abunə kampaniyası davam edir.

ALTI AYLIQ ABUNƏ QIYMƏTİ 12 MANATDIR

Əlavə məlumat almaq üçün Mətbuatyayımının Lənkəran rayon şöbəsinə (02525) 5-24-99, (02525) 5-27-61 və redaksiyamıza (02525) 5-35-05, (02525) 5-35-49 nömrəli telefonlara zəng edə bilərsiniz.

"Lənkəran" qəzeti

Baş redaktor
Əlimərdan ƏLİYEV

TƏSİSÇİLƏR:
Lənkəran Şəhər İcra Hakimiyyəti başçısının aparatı və "Lənkəran" qəzetinin yaradıcı kollektivi

HESAB NÖMRƏMİZ:
AZ30AIB33010019443860238138
VÖEN 2600244411
Kapital Bankın
Lənkəran filialı
lisenziya № V 343
İndeks: 66920

ÜNVANIMIZ:
Lənkəran şəhəri, Heydər Əliyev prospekti, 3 (4-cü mərtəbə)
Telefonlar: 255-35-05, 255-35-49
E-mail:
lenkeranqezeti@mail.ru

Qəzet redaksiyanın
kompüter mərkəzində yığılmış və səhifələnməmiş, Bakıda "Azərmedia" MMC-nin mətbəəsində çap olunmuşdur.
Tiraj: 500